

॥ ಗಣಪತಿ ಪೂಜೆ ॥

ಮಂಗಲಾಕ್ಷತೆ ತನ್ನಿ | ಗಿಂಡಿಯಲುದಕವ ತನ್ನಿ | ತೆಂಗಿನಕಾಯ ತೆಗ ತನ್ನಿ |
ತೆಗತನ್ನಿರೆನುತಾಲೆ | ಬ್ರಾಹ್ಮಣರು ನಗುತಾ ನುಡಿದಾರೆ ॥ಪ॥

ಹೂವು ಅಕ್ಷತೆ ತನ್ನಿ | ಹೂಜಿಯಲುದಕವ ತನ್ನಿ | ಬಾಳೆಯ ಹಣ್ಣು ತೆಗ ತನ್ನಿ |
ತೆಗತನ್ನಿರೆನುತಾಲೆ | ಗಣಪತಿಯ ಪೂಜೆ ತೊಡಗಿದ ॥ಅ.ಪ॥

ಉದ್ದಿನ ಬೇಳೆ ಮೇಲೆ | ಇದ್ದವೆ ಮೂರಕ್ಷರ | ಮುದ್ರೆಯುಂಗುರವೇ ಹೊಳೆಯುತ್ತ |
ಹೊಳೆಯುತ್ತ ಅಣ್ಣಯ್ಯ | ಗಣಪತಿಯ ಪೂಜೆ ತೊಡಗಿದ ॥೧॥

ಹೆಸರಿನ ಬೇಳೆಯ ಮೇಲೆ | ಎಸೆದವೆ ಮೂರಕ್ಷರ | ಹರಳಿನುಂಗುರವೇ ಹೊಳೆಯುತ್ತ |
ಹೊಳೆಯುತ್ತ ಅಪ್ಪಯ್ಯ | ಗಣಪತಿಯ ಪೂಜೆ ತೊಡಗಿದ ॥೨॥

ಪಟ್ಟೆ ಹೊಚ್ಚಡನೊದ್ದು | ಮುತ್ತಿನ ಬಾಶಿಗ ಮುಡಿದು | ಮಿತ್ರೆಯನು ತನ್ನ ಬಲದಲ್ಲಿ |
ಬಲದಲಿ ಕೂರಿಸಿಕೊಂಡು | ಗಣಪತಿಯ ಪೂಜೆ ತೊಡಗಿದ ॥೩॥

ಹಾಲಿನೂಚ್ಚಡ ಹೊದ್ದು | ನೀಲದುಂಗುರವಿಟ್ಟು | ನಾರಿಯನು ತನ್ನ ಬಲದಲ್ಲಿ |
ಬಲದಲಿ ಕೂರಿಸಿಕೊಂಡು | ಗಣಪತಿಯ ಪೂಜೆ ತೊಡಗಿದ ॥೪॥

ಗಣಪತಿಯ ಪೂಜಿಸಿದ | ಗಣಪತಿಯ ಅರ್ಚಿಸಿದ | ಗಣಪತಿಗೆ ಕಾಯ ಒಡೆಸಿದ |
ಒಡೆಸಿದ ತಮ್ಮಯ್ಯ | ಗಣಪತಿಗೆ ಕೈಯಾ ಮುಗಿದನೆ ॥೫॥